

Minnətdarlıq və qürur günü

27 sentyabr Azərbaycan xalqının tarixində təkcə kədər və hüzn günü deyil, həm də qürur və minnətdarlıq günü kimi əbədi yaddaşlara həkk olunub. Bu tarix Vətən uğrunda canından keçən minlərlə qəhrəman övladımızın müqəddəs xatirəsinə ehtiramın, onların qanı bahasına qazanılan möhtəşəm zəfərin rəmzidir. Cənab Prezident İlham Əliyevin dəfələrlə vurğuladığı kimi, şəhidlərimizin qanı yerdə qalmadı, onların qisasını döyüş meydanında aldığ, onların ruhu qarşısında hörmət və ehtiramla baş əyməklə yanaşı, qazandıqları Qələbəni dövlətimizin əbədi qürur simvoluna çevirdik.

Azərbaycan heç vaxt müharibə istəməyib, əksinə, hər zaman beynəlxalq hüquqa sadıqlıyını nümayiş etdirib, münaqişənin sülh yolu ilə həllinə çalışıb. Lakin Ermənistanın yüz minlərlə azərbaycanlıni deportasiya etməsi, "dənizdən-dənizə Ermənistan" kimi sərsəm ideyanı reallaşdırmaq cəhdləri və Azərbaycana qarşı yeritdiyi işğalçılıq siyasəti müharibəni qaçılmaz etdi. Bu prosesin ön faciəli məqamı 1992-ci ildə baş verən Xocalı soyqırımını oldu. Qadın, qoca, uşağa belə fərq qoyulmadan Xocalıda 613 nəfərin amansızlıqla qətlə yetirilməsi erməni faşizminin əsl simasını bütün dünyaya göstərdi.

Azərbaycan xalqının səbrini tükəndirən amillər yalnız tarixi haqsızlıqlar deyildi. Otuz ilə yaxın bir dövrdə beynəlxalq təşkilatların "ikili standartlar" siyasəti də münaqişənin dərinləşməsinə xidmət etdi. ATƏT-in Minsk qrupu 28 il ərzində problemin həllinə yox, onun dondurulmasına çalışdı, BMT Təhlükəsizlik Şurasının 822, 853, 874 və 884 sayılı qətnamələri isə icrasız qaldı. Ermənistan işğalı davam etdirərək Azərbaycan torpaqlarının 20 faizini zəbt etdi, təmas xətti boyunca mütəmadi təxribatlar törətdi, dinc sakinlərimizi hədəfə aldı. 2016-cı ilin Aprel döyüşləri və 2020-ci ilin Tovuz hadisələri göstərdi ki, Azərbaycan xalqı heç vaxt işgalla barışmayacaq. Ermənistan isə bu siqnallardan nəticə çıxarmadı və 2020-ci ilin 27 sentyabrında növbəti təxribatla atəşkəsi pozaraq müharibənin başlanmasına səbəb oldu.

Məhz bu anda Azərbaycan xalqı və dövləti öz birliyini, iradəsini nümayiş etdirdi. Möhtərəm cənab Prezident, Ali Baş Komandan İlham Əliyevin əmri ilə başlayan əks-hücum əməliyyatı nəticəsində Azərbaycan Ordusu 44 gün ərzində möhtəşəm qələbə qazandı. Cəbrayıl, Füzuli, Zəngilan, Qubadlı, Hadrut, Şuşa şəhərləri və 300-ə yaxın kəndimizin işğaldan azad edilməsi hərbi tariximizə qızıl hərflərlə yazıldı. Bu uğurlar təkcə hərbi qələbə deyildi, həm də xalqımızın bir yumruq kimi birləşərək öz tarixi ədalətini bərpa etməsinin təntənəsi idi. Daha sonra Ağdam, Kəlbəcər və Laçın rayonlarının sülh yolu ilə Azərbaycana qaytarılması isə hərbi zəfərin diplomatik müstəvidə davamı oldu.

Bu qələbəni bizə bəxş edən qəhrəman əsgər və zabitlərimiz xalqımızın əbədi qürur mənbəyidir. Onların şücaəti artıq dastana çevrilib. Müharibə dövründə "öldü var, döndü yoxdur" şüarı ilə yaşayan xalqımız ordunun arxasında möhkəm dayanaraq ona əlavə güc verdi. Dövlət də hər zaman öz əsgər və zabitlərinin, şəhid ailələrinin və qazilərin yanında oldu. Bu prosesdə Birinci vitse-prezident Mehriban xanım Əliyevanın xidmətləri xüsusilə qeyd olunmalıdır. Onun təşəbbüsü və diqqəti nəticəsində müharibədən sonra qazilərimizə və şəhid ailələrinə mənəvi dayaq göstərildi, onların problemlərinin həlli daim diqqət mərkəzində saxlanıldı. Mehriban xanım Əliyevanın humanizmə və xeyirxahlığa söykənən fəaliyyəti bu gün minlərlə ailənin qəlbində böyük minnətdarlıqla anılır.

Qazilərimizin sağlamlığının bərpası üçün ən müasir protezlər sifariş edildi, "YAŞAT" Fondu yaradıldı və minlərlə şəhid ailəsi və on minlərlə müharibə iştirakçısı dövlətin sosial dəstəyi ilə əhatə olundu. Mehriban xanım Əliyevanın dəstəyi ilə humanitar sahədə beynəlxalq əməkdaşlıq genişləndirildi, ən ağır yaralıların müalicəsi üçün ölkə daxilində və xaricdə xüsusi proqramlar həyata keçirildi.

Prezident İlham Əliyevin 2020-ci il 2 dekabr tarixli sərəncamına əsasən, Vətən müharibəsində qəhrəmancasına döyüşmüş, Azərbaycan bayrağını işğaldan azad edilən torpaqlarımızda dalğalandırmış, ölkəmizin ərazi bütövlüyü yolunda canlarını fəda etmiş əsgər və zabitlərimizə, bütün şəhidlərimizə dərin ehtiram əlaməti olaraq, hər il sentyabrın 27-si Azərbaycan Respublikasında Anım Günü kimi qeyd edilir. Hər il 27 sentyabr tarixinin şəhidlərin Anım Günü kimi qeyd olunması şəhidlərimizə, onların müqəddəs ruhlarına olan hörmət və ehtiramın ifadəsi, minnətdarlıq və qürur günüdür. Azərbaycan dövlətinin həyata keçirdiyi tədbirlər - yeni medal və ordenlərin təsis edilməsi, Zəfər Parkı, Memorial Kompleks və Muzeyin yaradılması, şəhidlərin adlarının əbədiləşdirilməsi - bütün bunlar gələcək nəsillərə ötürüləcək bir milli yaddaş xəzinəsidir. Zəfər Parkının 44 metr hündürlüyündə tikilən tağ, 8 Noyabr Zəfər Günüə əks etdirən abidəsi xalqımızın həm birliyini, həm də qəhrəmanlığını rəmzləşdirir.

Bu gün Azərbaycan artıq qalib dövlətdir, xalqımız qalib xalqdır. Qazandığımız misilsiz qələbə milli iradəmizin, milli ruhumuzun və ləyaqətimizin təntənəsidir. Şəhidlərimizin canı bahasına azad etdiyimiz torpaqlarda indi geniş quruculuq işləri gedir, Qarabağ və Şərqi Zəngəzur dirçəlir. Dövlət başçısının birbaşa rəhbərliyi ilə azad edilən bölgələrdə hazırda genişmiqyaslı bərpa, quruculuq və abadlıq işləri aparılır. Bu, şəhidlərin əmanətinə sadıqlıyın və gələcəyə inamla addımlamanın ən böyük göstəricisidir.

27 Sentyabr Anım Günü xalqımızın tarixində əbədi yaşayacaq. Bu gün biz bir daha təsdiqləyirik ki, Azərbaycan heç vaxt işgalla barışmadı, haqq yolunda mübarizəsini sona qədər apardı və qalib gəldi. Şəhidlərimizin müqəddəs ruhları qarşısında borcumuz ondan ibarətdir ki, onların canı bahasına azad edilən torpaqlarda həyat bərpa edilsin, o torpaqlarda Azərbaycan bayrağı əbədi dalğalansın və gələcək nəsillər bu qəhrəmanlıq dastanını daim qürurla xatırlasın. Azərbaycanın ərazi bütövlüyü və suverenliyi yolunda canını fəda edən bütün şəhidlərimizə Allah rəhmət eləsin!

***Vasif QAFAROV,
Milli Məclisin deputatı***